

پہلی بات :

اسلامی تاریخ میں پیغمبر اسلام حضرت محمدؐ کے اصحابؓ کی زندگیوں کے حالات اور ان کے کارناموں کو خاص اہمیت حاصل ہے۔

سوانح نگاری :

سوانح نگاری یا سوانح عمری ایک بیانیہ صنف ہے۔ زندگی کے واقعات کو تاریخ اور ترتیب کے ساتھ لکھنا سوانح نگاری ہے۔ سوانح نگاری میں جس شخص کی زندگی کے حالات لکھنا مقصود ہوں، اس کے مزاج اور اس کی نفسیات اور اصل فطرت کو بھی سوانح نگار سمجھنے کی کوشش کرتا ہے۔ سوانح کا موضوع کسی ایسی شخصیت کو بنایا جاتا ہے جس نے ادبی، سیاسی یا سماجی سطح پر کوئی بڑا کارنامہ انجام دیا ہو لیکن سوانح نگار صرف شخصیت ہی کو موضوع نہیں بناتا بلکہ اس شخص کے عہد، تہذیبی و ثقافتی نیز سیاسی و سماجی صورت حال کا بھی تجزیہ کرتا ہے۔ اردو کی اہم سوانح عمریوں میں 'یادگار غالب' اور 'حیات جاوید' (حالی)، 'الفاروق' اور 'سیرۃ النبی' (شبلی)، 'سیرۃ عائشہ' (سید سلیمان ندوی)، 'غالب نامہ' (شیخ محمد اکرام) وغیرہ شامل ہیں۔

آپ نے اپنی گزشتہ اردو درسی کتابوں میں خلفائے راشدین اور بعض اصحابؓ کے حالات زندگی پڑھے ہیں۔ اسلام کے لیے ان کی قربانیوں کے واقعات سے بھی آپ واقف ہیں۔ اصحاب کرامؓ کے انسانی، اخلاقی اور ایمانی جذبات اور ان کے الطاف و خلوص کی وجہ سے دس اصحابؓ کو حضور اکرمؐ نے ان کی مبارک زندگی ہی میں جنتی ہونے کی خوش خبری سنادی تھی۔ ذیل میں ایک ایسے ہی صحابی حضرت عبدالرحمن بن عوف کی زندگی کے سبق آموز حالات پیش کیے جا رہے ہیں کہ اسلام لانے سے پہلے اور اسلام لانے کے بعد ان کی زندگی میں کیا انقلابات آئے۔ انھوں نے مشکل حالات کا مقابلہ کیسے کیا اور اخوت، محبت اور عقیدت کی کیسی عمدہ مثالیں پیش کیں۔ حضرت عبدالرحمن بن عوف کی زندگی کا شخصی مطالعہ سماج اور اس کے افراد سے خلوص و یگانگت کی مثال بھی ہے۔

غلے، کپڑے اور ضروریات زندگی کے مال و اسباب سے لدے ہوئے سات سواونٹوں کا قافلہ مدینے کی گلیوں سے گزر رہا تھا۔ خشک سالی نے عوام کو افلاس اور بد حالی کی زندگی گزارنے پر مجبور کر دیا تھا۔ ان حالات میں بچے اس قافلے کو حسرت بھری نظروں سے اور مدینے کے بوڑھے اور نوجوان حیرت اور اُمید سے دیکھ رہے تھے کہ کاش اس میں ہمارا بھی کچھ حصہ نکل آئے۔ قافلے کی آمد پر شور مچا رہا تھا کہ کان پڑی آواز سنائی نہیں دے رہی تھی۔ قافلے کو دیکھنے کے لیے لوگ ایک دوسرے کو آوازیں دے رہے تھے۔ اس شور کے متعلق حضرت عائشہؓ نے کسی سے دریافت کیا تو آپؐ سے کہا گیا کہ مدینے میں آیا ہوا سات سواونٹوں کا یہ قافلہ حضرت عبدالرحمن بن عوف کا ہے اور اس قافلے کے اونٹ مال و اسباب سے لدے ہوئے ہیں۔ یہ خبر سنتے ہی آپؐ فرما لگے، "اللہ تعالیٰ نے ان کو دنیا میں جو کچھ دیا ہے، اس میں برکت دے۔ یقیناً آخرت کا ثواب بڑا ہے۔ میں نے رسول اللہؐ کو یہ فرماتے ہوئے سنا ہے کہ عبدالرحمن بن عوف سست روی سے جنت میں داخل ہو رہے ہیں۔"

حضرت عائشہؓ کی یہ بات اس شخص نے حضرت عبدالرحمن بن عوف تک پہنچادی تو انھوں نے اونٹوں پر سے سارا مال اُتر وایا اور مدینے کے لوگوں میں تقسیم کر دیا۔ یہ وہی عبدالرحمن بن عوف ہیں جنھوں نے حضرت محمدؐ کے حکم پر مکے سے مدینہ ہجرت کی تھی۔ تب وہ مفلس اور تنگ دست تھے۔ حضورؐ نے مدینے کے انصار اور مہاجرین کے درمیان رفاقت و اخوت کا رشتہ قائم کیا تو حضرت سعد بن ربیع انصاری، حضرت عبدالرحمنؓ کے بھائی بن گئے۔ مدینے میں اس وقت حضرت سعدؓ سے زیادہ مالدار تھے۔ انھوں نے اپنے دینی بھائی کو اپنی آدھی جائیداد دینی چاہی مگر انھوں نے لینے سے انکار کر دیا اور کہا، "بھائی! مجھے صرف بازار کا راستہ بتا دو۔"

اسلام قبول کرنے سے پہلے حضرت عبدالرحمنؓ کا نام عبد عمرو تھا مگر اسلام قبول کرنے کے بعد حضرت محمدؐ نے ان کا نام بدل کر عبدالرحمنؓ رکھ دیا۔ وہ بنی زہرہ بن کلاب کے خاندان میں ۵۷۷ء میں پیدا ہوئے۔ بچپن ہی سے نہایت وجیہہ، دراز قد، مضبوط جسم والے اور پھر تیلے تھے۔ وہ ان آٹھ صحابہ میں سے ہیں جنہوں نے قبول اسلام میں پہل کی تھی۔ اسلام قبول کرنے سے پہلے بھی وہ شراب نوشی سے متنفر اور بت پرستی سے بیزار تھے۔ رسول اکرمؐ کی تعلیمات نے ان کے قلب و ذہن کو ایسی جلا بخشی کہ ابتدائی دور ہی میں انہوں نے اسلام قبول کر لیا۔ حضرت عبدالرحمنؓ کا اسلام قبول کرنا تھا کہ مشرکین مکہ کے ظلم و ستم کا وہ شکار ہوئے مگر صبر و تحمل کے ساتھ انہوں نے ساری تکلیفوں کو برداشت کیا، حتیٰ کہ رسول اللہ صلی اللہ علیہ وسلم کی طرف سے ہجرت کا حکم نافذ ہوا۔ چنانچہ دیگر مسلمان ساتھیوں کے ساتھ حضرت عبدالرحمنؓ نے حبشہ کی طرف ہجرت کی۔ پھر مشرکین مکہ کے قبول اسلام کی غلط خبر سن کر تمام مسلمان جب حبشہ سے مکہ لوٹ آئے تو ان پر دوبارہ ظلم و ستم ہونے لگا۔ تب حضورؐ کے حکم سے حضرت عبدالرحمنؓ نے مدینہ پہنچ کر انہوں نے تجارت کا پیشہ اختیار کیا۔ شروع میں وہ بازار سے کچھ مال خریدتے اور اسے وہیں فروخت کر دیتے اور منافع کے پیسوں میں سے کچھ پس انداز کرتے، کچھ اپنی ذات پر خرچ کرتے۔ رفتہ رفتہ ان کی تجارت بڑھتی گئی اور ان کا شمار مدینے کے بڑے تاجروں میں ہونے لگا۔ تجارت میں اپنی ترقی دیکھ کر حضرت عبدالرحمنؓ خود حیران رہتے۔ ان کی تجارت دنیا کے تمام عیوب سے پاک تھی۔ حرام مال کا ایک ذرہ بھی اس ملک التجار کے مال میں نہیں پایا جاتا۔ یہی وجہ تھی کہ جب حضرت عبدالرحمنؓ بن عوف نے پچاس ہزار دینار اللہ کی راہ میں تقسیم کرنے کی وصیت کی تو حضرت عثمان غنیؓ نے خود مختار و متمول ہونے کے باوجود حضرت عبدالرحمنؓ کے مال میں سے اپنا حصہ یہ کہتے ہوئے طلب کیا کہ ”عبدالرحمنؓ کا مال حلال اور صاف ہے۔ اس کا ایک لقمہ بھی باعث برکت و عافیت ہے۔“ دولت کی ایسی فراوانی اور صالح زندگی کے باوجود حضرت عبدالرحمنؓ پر ہمیشہ خدا کا خوف طاری رہتا اور ان کی زبان سے کبھی ایسے الفاظ بھی ادا ہو جاتے کہ ”مجھے خدشہ ہے کہ کہیں ہماری نیکیوں کا بدلہ ہمیں دنیا ہی میں نہ دے دیا جائے۔“

حضرت عبدالرحمنؓ بن عوف کی وسیع پیمانے پر تجارت ہونے کے باوجود دولت کمانے میں ان کا انہماک کبھی دیکھا نہیں گیا۔ عرب کے بڑے تاجروں میں ان کا شمار ہونے کے بعد بھی انہوں نے کبھی اپنے آپ کو بڑا ثابت کرنے کی کوشش نہ کی۔ بالعموم مال و متاع اور دولت و ثروت کے زعم میں آدمی خدا فراموش ہی نہیں، اپنوں سے بھی بیزار ہو جاتا ہے مگر حضرت عبدالرحمنؓ کا یہ عالم تھا کہ تجارت سے جو کچھ حاصل ہوتا اسے غربا و مساکین اور اہل و عیال پر بے دریغ خرچ کر دیتے تھے۔ اسی وجہ سے ان کے متعلق کہا جاتا تھا کہ سارے کے سارے اہل مدینہ ابن عوف کے مال میں شریک ہیں۔ دولت کمانے اور اسے سینت سینت کر رکھنے کے لیے انہوں نے کبھی تجارت نہیں کی۔ دین کے کاموں میں وہ بے انتہا خرچ کرتے۔ وہ اپنی تجارت کے نفع کا اندازہ خدا کی راہ میں خرچ ہونے والی دولت سے کرتے تھے۔ وہ قناعت پسندی اور استغنا کے لیے سارے مدینے میں مشہور تھے۔

یہ وہ خوبیاں تھیں جن کی وجہ سے وہ اصحابؓ میں نمایاں نظر آتے تھے۔ اس پر مستزاد ان کی سادہ اور بے ریا زندگی تھی جس میں افلاس سے امارت تک کے حالات میں کوئی تبدیلی نہیں آئی۔ وہ جب تنگ دست تھے اس وقت بھی سخاوت میں اپنی کشادہ قلبی کا ثبوت دیتے رہے اور جب امارت ہاتھ آئی تو عطا کی کشادگی میں بھی اضافہ ہوتا گیا۔

غزوہ تبوک کے موقع پر جب جنگی ساز و سامان کی ضرورت پیش آئی تو حضرت عبدالرحمنؓ بن عوف نے دو سو اوقیہ سونا اللہ کی راہ میں پیش کر دیا۔ مدینے کے اس وقت کے حالات کے لحاظ سے یہ امداد بہت زیادہ تھی۔ اس کثیر رقم کو دیکھ کر حضورؐ نے حضرت عبدالرحمنؓ سے پوچھا کہ اپنے خاندان کے لیے کیا چھوڑا تو انہوں نے جواب دیا، ”جس رزق خیر اور اجر کا اللہ اور اس کے رسولؐ نے وعدہ فرمایا ہے،

اتنا مال میں نے اپنے اہل خانہ کے لیے چھوڑا ہے۔“ یہی وہ ایمانی جذبہ تھا جس کی بدولت حضرت عبدالرحمنؓ کو زندگی ہی میں جنت کی بشارت دی گئی تھی۔ اسی بشارت کی بنا پر عشرہ مبشرہ میں ان کا شمار ہوتا ہے۔

حضرت عبدالرحمنؓ بن عوف کو دنیاوی جاہ و مال سے ذرا دلچسپی نہیں تھی۔ انتقال سے پہلے حضرت عمرؓ نے جن چھ صحابہؓ کو خلیفہ اسلام کے انتخاب کے لیے نامزد کیا تھا، ان میں حضرت عبدالرحمنؓ بھی شامل تھے۔ سب سے پہلے وہ بذاتِ خود خلافت کے منصب سے یہ کہتے ہوئے دستبردار ہو گئے کہ ”اللہ کی قسم! اگر میرے حلق پر چھری رکھ دی جائے تو یہ چیز مجھے خلافت سے زیادہ پسند ہے۔“ بالآخر ان ہی کی ایما پر حضرت عثمانؓ بن عفان خلیفہ بنائے گئے۔

حضرت عبدالرحمنؓ بن عوف تجارت کے ساتھ زراعت بھی کرتے تھے۔ فتح خیبر کے بعد اللہ کے رسولؐ نے وہاں کی ایک کشاہہ اراضی ان کے نام کر دی تھی۔ انھوں نے اپنی ذاتی دولت سے بھی کئی کھیتیاں خرید لی تھیں۔ وہ کھیتوں کی فصل بھی تجارتی مال کی طرح غربا میں تقسیم کر دیتے تھے۔ ایک موقع پر انھوں نے زمین کا ایک ٹکڑا چالیس ہزار دینار میں خریدا اور اسے بنی زہرہ کے غربا اور مساکین نیز اُمہات المؤمنین میں تقسیم کر دیا۔ آخر عمر میں حضرت عبدالرحمنؓ نے اپنی کل جائیداد فی سبیل اللہ تقسیم کرنے کی وصیت کی تو غزوہ بدر میں شرکت کرنے والے صحابہؓ میں سے ہر ایک کے حصے میں چار سو دینار اور وراثت میں ان کی ہر بیوی کے حصے میں اسی ہزار دینار آئے۔ حضرت عبدالرحمنؓ تجارت اور زراعت ہی میں مصروف نہیں رہتے بلکہ غزوات میں بھی شریک ہوتے تھے۔ مگر جنگ وجدل سے زیادہ وہ امن و خیر خواہی کے راستے کو پسند کرتے تھے۔ چنانچہ حضرت عبدالرحمنؓ کی حکمتِ عملی کی وجہ سے دومۃ الجندل کی جنگ کے موقع پر پورا علاقہ پر امن طور پر فتح ہو گیا اور دشمنوں نے اپنی شکست تسلیم کر لی۔ اس موقع پر حضرت محمد صلی اللہ علیہ وسلم نے حضرت عبدالرحمنؓ کو یہ نصیحت کی تھی کہ جنگ میں بچوں، عورتوں اور بوڑھوں کو قتل مت کرنا اور جنگ سے قبل انھیں احسن طریقے سے سمجھانا۔ جنگ اُحد میں دشمنوں سے لڑتے ہوئے ان کے استقلال میں ذرا سی بھی کمی نہیں ہوئی۔ کامرانی کے ساتھ واپس لوٹے تو ان کا جسم زخموں سے چھلنی تھا۔ ان زخموں کی وجہ سے ان کے ایک پیر میں لنگ آ گیا تھا۔ اسی جنگ میں ان کے چند دانت بھی ٹوٹ گئے تھے۔ اس طرح میدان کارزار ہو یا تجارت کا بازار، عبدالرحمنؓ بن عوف دونوں میدانوں میں مستعد رہے۔ انھوں نے اپنی بے لوث خدمات سے دین کو خوب نفع پہنچایا۔ پچھتر برس کی عمر میں ۶۵۲ء میں حضرت عبدالرحمنؓ کا انتقال ہوا۔ جائنی کی حالت میں ان کی آنکھوں سے آنسو رواں تھے۔ احباب کے پوچھنے پر کہنے لگے، ”مجھے اس بات کا خوف ہے کہ میری دولت کی وجہ سے میں اپنے دوستوں سے دور نہ کر دیا جاؤں۔“ اسی حالت میں حضرت عائشہؓ کی جانب سے آپ کو یہ خوش خبری پہنچائی گئی کہ ان کی قبر حجرہ عائشہؓ میں حضرت ابوبکر صدیقؓ کے پہلو میں بنائی جائے۔ مگر حضرت عبدالرحمنؓ نے یہ کہہ کر انکار کر دیا کہ مجھے حیا محسوس ہوتی ہے کہ اس بلند جوار میں میں حضرت محمد صلی اللہ علیہ وسلم اور حضرت ابوبکرؓ کے پہلو میں لیٹوں۔ ان کے جنازے کی نماز حضرت عثمان بن عفانؓ نے پڑھائی جس میں وقت کے جلیل القدر صحابہؓ موجود تھے۔

میں یہاں بھی ہوں ...

- ▶ پانچویں جماعت: حضرت ابوبکر صدیقؓ
- ▶ چھٹی جماعت: حضرت عمرؓ بن خطاب
- ▶ ساتویں جماعت: حضرت عثمان بن عفانؓ
- ▶ آٹھویں جماعت: حضرت علی بن ابی طالبؓ

میں یہاں بھی ہوں ...

▶ چھٹی جماعت: تاریخ اور شہریت: صفحہ ۲۴


۵۴۵ - مذہب اسلام

عشرہ مبشرہ - وہ دس صحابہ جنہیں زندگی ہی میں جنت کی بشارت دی گئی تھی۔	خشک سالی انصار
دست بردار ہو جانا - الگ ہو جانا، ہاتھ اٹھالینا	مہاجرین متفرق
ایما - مرضی	پس انداز کرنا
مساکین - مسکین کی جمع، غریب	متمول
امہات المؤمنین - مومنوں کی مائیں (حضور کی بیویاں)	بالعموم
فی سبیل اللہ - اللہ کی راہ میں (اللہ کی خوشی کے لیے)	خدا فراموش
غزوات - غزوہ کی جمع، وہ جنگیں جن میں رسول اکرم نے شرکت فرمائی تھی۔	سینت سینت کر رکھنا
استقلال - قائم رہنا، مضبوطی	استغنا
لنگ - لنگڑاپن	مستزاد
کارزار - جنگ	کشادہ قلبی
جانکنی - جان نکلنے کی حالت	اوقیہ
جوار - پڑوس	بشارت
جلیل القدر - اعلیٰ درجے کا	
	قط - حضور کی ہجرت کے موقع پر مہاجرین کی مدد کرنے والے مدینے کے مسلمان
	مہاجر کی جمع، ہجرت کرنے والے
	نفرت کرنے والا
	بچت کرنا، بچانا
	دولت مند
	عام طور پر
	خدا کو بھول جانے والا
	سنجال کر رکھنا
	بے نیازی
	زیادہ
	دل کا بڑا ہونا
	تقریباً اٹھائیس گرام کا وزن
	خوش خبری

مشق

- * مصنف کے نام کے سامنے سوانح کا نام لکھیے۔
- ۳۔ حضرت عبدالرحمن بن عوف کو دنیاوی جاہ و مال سے ذرا..... نہیں تھی۔ (رغبت، دلچسپی، محبت)
- ۴۔ حضرت عبدالرحمن بن عوف کی نماز جنازہ..... نے پڑھائی۔ (حضرت عثمان بن عفان، حضرت علیؓ، حضرت ابوبکرؓ)
- * سبق کے حوالے سے درج ذیل کے لیے ایک لفظ لکھیے۔
- ۱۔ حضورؐ کی ہجرت کے وقت مسلمانوں کی مدد کرنے والے مدینہ کے مسلمان -
- ۲۔ حضورؐ کے حکم پر مکہ سے مدینہ ہجرت کرنے والے مسلمان -
- ۳۔ حضورؐ کی بیویاں -
- ۴۔ وہ صحابہ جنہیں زندگی ہی میں جنت کی بشارت دے دی گئی -
- الطاف حسین حالی
- شبلی نعمانی
- شیخ محمد اکرام
- سید سلیمان ندوی
- * سبق کی روشنی میں خالی جگہ پُر کیجیے۔
- ۱۔ کی آمد پر شورا تاتا تھا کہ کان پڑی آواز سنائی نہیں دے رہی تھی۔ (کارواں، قافلے، قائد)
- ۲۔ حضورؐ نے مدینے کے انصار اور مہاجرین کے درمیان..... کا رشتہ قائم کیا۔ (رفاقت و اخوت، دوستی و برادری، بھائی بہن)

* شبکی خاکہ مکمل کیجیے۔



* ہدایت کے مطابق عمل کیجیے۔

- ۱۔ تجارت، زراعت، غزوات، دولت (جمع کا لفظ پہچانیے)
- ۲۔ سات سواوٹوں کا قافلہ مدینے کی گلیوں سے گزر رہا تھا۔ (صفت عددی تلاش کر کے لکھیے)
- ۳۔ ”عبدالرحمن کا مال حلال اور صاف ہے۔“ (زمانہ لکھیے)

اضافی معلومات

غزوہ تبوک

ملکِ عرب کے ایک شہر کا نام تبوک ہے۔ یہ روم کی سرحد سے لگا ہوا ہے۔ ۹ھ میں حضرت محمدؐ کو یہ خبر ملی کہ بادشاہ روم ہرقل قیصر مدینے پر حملے کے لیے ایک لشکر تیار کر رہا ہے۔ اس لیے آپؐ نے بھی جنگ کی تیاریاں شروع کر دیں۔ اس وقت سارے حجاز میں قحط سالی پھیلی تھی۔ گرمی نہایت شدید تھی۔ تمام لوگ عسرت اور تنگی کی تکلیفیں برداشت کر رہے تھے اس لیے اس جنگ کے لیے جانے والے لشکر کو ’جیش العسرة‘ کہتے ہیں۔ البتہ موسم بہار کا تھا اور کھجوریں پک رہی تھیں۔ اس موقع پر مسلمانوں کے عزم کو ڈانوا ڈول کرنے کے لیے مشرکوں نے مسلمانوں کو شدید گرمی سے ڈرایا تو کبھی کھجور کی فصل کے بہانے سے بہکایا مگر مسلمانوں کے پائے استقلال میں لرزش نہ ہوئی۔ اس جنگ کے موقع پر حضرت عمرؓ نے گھر کا آدھا مال جنگ کے لیے وقف کر دیا تو حضرت ابوبکرؓ نے اہل خانہ کے لیے گھر میں کچھ نہ چھوڑا۔ مسلمانوں کا لشکر جب تبوک پہنچا تو رومی فوجیں وہاں سے منتشر ہو گئیں اور بلا جنگ کے امن قائم ہو گیا۔ جو لوگ رومی حکومت کی جانب سے وہاں ٹھہرے ہوئے تھے انھوں نے آپؐ سے مصالحت کر لی۔

- ۱۔ تبوک کا محل وقوع بیان کیجیے۔
- ۲۔ روم کے بادشاہ کا نام لکھیے۔
- ۳۔ تبوک کے لشکر کو ’جیش العسرة‘ کہا جاتا ہے۔ وجہ بیان کیجیے۔
- ۴۔ مسلمانوں کو جنگ سے روکنے کے لیے مشرکوں نے جو تدبیریں کیں، انہیں اپنے الفاظ میں لکھیے۔

- * حضرت عبدالرحمنؓ بن عوف پر ہمیشہ خدا کا خوف طاری رہتا۔ اس احساس کو ظاہر کرنے والا جملہ لکھیے۔
- * ”سارے اہل مدینہ ابن عوف کے مال میں شریک ہیں۔“ اس بیان کی سند پیش کرنے والے جملہ لکھیے۔
- * حضرت عبدالرحمنؓ بن عوف کی چار خوبیاں لکھیے۔
- * خط کشیدہ لفظوں کے ہم معنی لفظ لکھیے۔

- ۱۔ دولت کمانے اور سینت سینت کر رکھنے کے لیے انھوں نے کبھی تجارت نہیں کی۔
- ۲۔ وہ قناعت پسندی اور استغنا کی وجہ سے سارے مدینے میں مشہور تھے۔
- ۳۔ سب سے پہلے وہ بذات خود خلافت کے منصب سے دستبردار ہو گئے۔
- ۴۔ میدانِ کارزار ہو یا تجارت کا بازار، وہ دونوں میدان میں مستعد رہے۔
- ۵۔ غزوہ تبوک کے موقع پر آپؐ نے دو سو اوقیہ سونا پیش کیا۔
- ۶۔ قافلے کو دیکھنے کے لیے لوگ ایک دوسرے کو آوازیں دے رہے تھے۔

انٹرنیٹ کی دنیا سے

www.rekhta.com



6GMW8M